

REGIONAL NEWS UNIT AKASHVANI, GUWAHATI

0000000000

Date : 22-March-2026

Time : 1715 HRS

Assamese Evening Bulletin Headlines

- ১। আসম বিধানসভা নিৰ্বাচনৰ পৰিপ্ৰেক্ষিতত বিভিন্ন ৰাজনৈতিক দলৰ প্ৰাৰ্থীৰ মনোনয়ন দাখিল প্ৰক্ৰিয়া অব্যাহত।
- ২। অসম প্ৰদেশ তৃণমূল কংগ্ৰেছ দলৰ আজি দ্বিতীয়খন প্ৰাৰ্থী তালিকা প্ৰকাশ।
- ৩। জল সংৰক্ষণৰ প্ৰতি জনসাধাৰণৰ মাজত সজাগতাৰ সৃষ্টিৰ বাবে বিশ্বজুৰি আজি জল দিৱস পালন। **অ/ৰু**
- ৪। তিনিচুকীয়াৰ জাগুনত আৰক্ষীৰ কমাণ্ডো শিবিৰত দুস্কৃতিকাৰীৰ আক্ৰমণত কমেও ৫ জন জোৱান আহত।

০০০০০

আসম বিধানসভা নিৰ্বাচনৰ পৰিপ্ৰেক্ষিতত বিভিন্ন ৰাজনৈতিক দলৰ প্ৰাৰ্থীৰ মনোনয়ন দাখিল আৰু প্ৰচাৰ অভিযানে গতি লাভ কৰিছে। কাইলৈ মনোনয়ন দাখিলৰ অন্তিম দিনা প্ৰাৰ্থীসকলে বিয়লি ৩ বজা পৰ্যন্ত মনোনয়ন দাখিল কৰিব পাৰিব। সেই অনুসৰি কাইলৈ অন্তিম দিনা সকলো ৰাজনৈতিক দলৰ প্ৰাৰ্থীসকল মনোনয়ন পত্ৰ দাখিলৰ বাবে সাজু হৈছে। কামৰূপ মহানগৰ জিলাৰ ৫ টা বিধানসভা সমষ্টিৰ বাবে কাইলৈ বিভিন্ন ৰাজনৈতিক দলৰ প্ৰাৰ্থীসকলে মনোনয়ন দাখিল কৰিব। আমাৰ গুৱাহাটীৰ সংবাদদাতাই জনোৱা মতে বিজেপিৰ পৰা দিছপুৰ সমষ্টিৰ বাবে প্ৰাৰ্থিত্ব লাভ কৰা প্ৰদ্যুৎ বৰদলৈ, মধ্য গুৱাহাটীৰ প্ৰাৰ্থী বিজয় গুপ্তা, নিউ গুৱাহাটীৰ প্ৰাৰ্থী দিল্লী বৰুৱা শৰ্মা আৰু মিত্ৰদল এ জি পিৰ ডিমৰীয়া সমষ্টিৰ প্ৰাৰ্থী ড° তপন দাসে কাইলৈ মনোনয়ন পত্ৰ দাখিল কৰিব। ইপিনে, দিছপুৰ সমষ্টিৰ কংগ্ৰেছ প্ৰাৰ্থী মীৰা বৰঠাকুৰ, নিউ গুৱাহাটীৰ প্ৰাৰ্থী শান্তনু বৰা, ডিমৰীয়াৰ প্ৰাৰ্থী কিশোৰ কুমাৰ বৰুৱা, জালুকবাৰীৰ প্ৰাৰ্থী বিদিশা নেওগ তথা এ জে পিৰ মধ্য গুৱাহাটীৰ প্ৰাৰ্থী পংকী চৌধুৰীয়ে মনোনয়ন দাখিল কৰিব।

নলবাৰী জিলাৰ ৩ টা বিধানসভা সমষ্টি - নলবাৰী, টিছ আৰু বৰক্ষেত্ৰীৰ বাবে বিজেপি আৰু বিৰোধী কংগ্ৰেছ দলৰ প্ৰাৰ্থীসকলে কাইলৈ মনোনয়ন পত্ৰ দাখিল কৰিব। ইয়াৰ পৰিপ্ৰেক্ষিতত জিলাখনত সুৰক্ষা ব্যৱস্থা কটকটীয়া কৰি তোলাৰ লগতে যাতায়াত নিয়ন্ত্ৰণৰ ব্যৱস্থা কৰা হৈছে। কাইলৈ বিজেপিৰ জয়ন্ত মল্ল বৰুৱা, চন্দ্ৰমোহন পাটোৱাৰী আৰু নাৰায়ণ ডেকাই মনোনয়ন দাখিল কৰিব। তেওঁলোকে গৰ্ডন খেলপথাৰৰ পৰা শোভাযাত্ৰা কৰি জিলা আয়ুক্তৰ কাৰ্যালয়লৈ যাব। ইপিনে, কংগ্ৰেছ দলৰ মনোনয়ন পত্ৰ দাখিলৰ সময়ত

চন্ডিশগড়ৰ প্ৰাক্তন মুখ্যমন্ত্ৰী ভূপেশ বাঘেল, অসম প্ৰদেশ কংগ্ৰেছ কমিটিৰ সভাপতি গৌৰৱ গগৈ আৰু নিখিল ভাৰত কংগ্ৰেছ কমিটিৰ সাধাৰণ সম্পাদক জীতেন্দ্ৰ সিং উপস্থিত থকাৰ কথা।

ইপিনে, মনোনয়ন দাখিলৰ অন্তিম দিনাৰ বাবে জিলা প্ৰশাসনসমূহেও তৎপৰতা অব্যাহত ৰাখিছে। যোৰহাট জিলাত কাইলৈ পুৱা দহ বজাৰ পৰা বিয়লি ৩ বজালৈ কেইবাটাও পথত যাতায়াতৰ ক্ষেত্ৰত নিষেধাজ্ঞা জাৰি কৰা হৈছে। এই সময়চোৱাত যোৰহাট চহৰৰ গীতাৰ্থী তিনিআলিৰ পৰা বৰুৱা চাৰিআলিলৈ, ডি চি বি পথ আৰু মছজিদ পইণ্টৰ পৰা যোৰহাট চৰকাৰী উচ্চতৰ মাধ্যমিক বহুমুখী বালক বিদ্যালয়ৰ চাৰিআলিলৈকে প্ৰবেশ পথ সম্পূৰ্ণৰূপে বন্ধ থাকিব।

০০০০০

অসম প্ৰদেশ তৃণমূল কংগ্ৰেছ দলে আজি সমাগত নিৰ্বাচনৰ বাবে দ্বিতীয়খন প্ৰাৰ্থীৰ তালিকা প্ৰকাশ কৰিছে। এই অনুসৰি শ্বেৰমান আলী আহমেদক বৰপেটাৰ মন্দিয়া সমষ্টিৰ পৰা প্ৰাৰ্থিত্ব দিয়াৰ লগতে ৰোজি আহমেদক কামৰূপ জিলাৰ হাজো-গুৱালকুছি অনুসূচিত জাতি সমষ্টি আৰু মধ্য গুৱাহাটীত অভিজিৎ মজুমদাৰক প্ৰাৰ্থিত্ব দিয়া হৈছে। ইনুছ কুমাৰ কন্দপনক ডিব্ৰুগড়ৰ চাবুৱা লাহোৰাল সমষ্টিৰ পৰা, পৰেশ বৰাক মৰিয়নিৰ পৰা, পৰিমল বঞ্জন বয়ক উত্তৰ কৰিমগঞ্জৰ পৰা আৰু আজিজ আহমেদ খানক দক্ষিণ কৰিমগঞ্জৰ পৰা প্ৰাৰ্থিত্ব প্ৰদান কৰা হৈছে। উল্লেখযোগ্য যে মন্দিয়া সমষ্টিত প্ৰাৰ্থিত্ব প্ৰদান কৰা শ্বেৰমান আলী আহমেদে কংগ্ৰেছৰ সৈতে সম্পৰ্ক ছেদ হোৱাৰ পাছত কিছুদিন পূৰ্বে ৰাইজৰ দলত যোগদান কৰিছিল। কিন্তু কংগ্ৰেছৰ সৈতে ৰাইজৰ দলৰ মিত্ৰতাৰ পৰিপ্ৰেক্ষিতত তেওঁ শেষ মুহূৰ্তত মন্দিয়াৰ পৰা ৰাইজৰ দলৰ হৈ টিকট লাভৰ ক্ষেত্ৰত বঞ্চিত হয়। ইয়াৰ পাছত শ্বেৰমান আলীয়ে নিৰ্দলীয়ভাৱে নিৰ্বাচনত অৱতীৰ্ণ হোৱাৰ কথা ঘোষণা কৰাৰ পাছতে আজি অসম প্ৰদেশ তৃণমূল কংগ্ৰেছে তেওঁক প্ৰাৰ্থিত্ব প্ৰদান কৰে।

০০০০০

আজি বিশ্ব জল দিৱস। জল সংৰক্ষণৰ প্ৰতি জনসাধাৰণৰ মাজত সজাগতাৰ সৃষ্টিৰ বাবে বিশ্বজুৰি এই দিৱস পালন কৰা হয়। অনিয়ন্ত্ৰিত নগৰীকৰন, আন্তঃগাঁথনি নিৰ্মাণ, খননকে ধৰি বিভিন্ন কাৰণত ভূগৰ্ভৰ পানীৰ পৰিমাণ হ্রাস পাই আহিছে। পৃথিৱীক বসবাসৰ উপযোগী কৰি ৰখাৰ লগতে ভৱিষ্যত প্ৰজন্মৰ বাবে সুৰক্ষিত কৰি ৰাখিবলৈ এই দিৱসৰ অংশ হিচাপে ভালেমান কাৰ্যসূচীৰ আয়োজন কৰা হৈছে। ১৯৯৩ চনত ৰাষ্ট্ৰসংঘই এই দিৱস আয়োজনৰ বিষয়ে ঘোষণা কৰিছিল। এইবাৰৰ জলদিৱসৰ বিষয়বস্তু হৈছে- পানী আৰু লিংগ সমতা। দেশৰ অন্যান্য প্ৰান্তৰ লগতে অসমতো আজি জলদিৱসৰ কাৰ্যসূচী লোৱা হৈছে। ৰাজ্যৰ কেইবাখনো জিলাত নিৰ্বাচনী সজাগতা সৃষ্টিৰ সমান্তৰালভাৱে জলসংৰক্ষণৰ প্ৰতি সজাগতা সৃষ্টি কৰিবলৈ আজি কাৰ্যসূচী ৰূপায়ণ কৰা হয়। যোৰহাট নিৰ্বাচনী জিলাত এই উপলক্ষে জিলা প্ৰশাসনৰ তৰফৰ পৰা ভোট ফ'ৰ ৱাটাৰ, ভোট ফ'ৰ লাইফ শীৰ্ষক শ্লোগানেৰে আহ্বান জনোৱা হৈছে। এই আহ্বান মৰ্মে জনসাধাৰণক অহা ৯ এপ্ৰিলত নিজৰ গণতান্ত্ৰিক অধিকাৰ সাব্যস্ত কৰিবলৈ উৎসাহিত কৰা হৈছে। শোণিতপুৰ জিলাত পদ্ধতিগত ভোটৰ শিক্ষা আৰু নিৰ্বাচনী প্ৰক্ৰিয়াত অংশগ্ৰহণ অৰ্থাৎ চুইপ কোষৰ উদ্যোগত আৰু জনস্বাস্থ্য কাৰিকৰী বিভাগৰ সহযোগত জন অংশীদাৰিত্ব, ভোটদাতাৰ শক্তি শীৰ্ষক সজাগতামূলক কাৰ্যসূচী গ্ৰহণ কৰা হয়। তৃণমূল পৰ্যায়ৰ পৰা ভোটদাতাসকলৰ মাজত নিৰ্বাচনী প্ৰক্ৰিয়াৰ প্ৰতি আকৰ্ষণ বৃদ্ধি কৰাৰ বাবে এই কাৰ্যসূচীৰ আয়োজন কৰা হয়।

তদুপৰি বিশ্ব জল দিৱসৰ তাৎপৰ্যৰ সৈতে সংগতি ৰাখি পানী সংৰক্ষণৰ গুৰুত্বৰ ওপৰত আলোকপাত কৰা হয়। অনুষ্ঠানৰ অংশ হিচাপে শিক্ষার্থীসকলৰ মাজত চিত্ৰাংকণ প্ৰতিযোগিতা অনুষ্ঠিত হয়।

বাক্সা জিলাতো ছুইপ কোষৰ উদ্যোগত জল সুৰক্ষা আৰু ভোটৰ সজাগতা কাৰ্যসূচী গ্ৰহণ কৰা হয়। কাৰ্যসূচীত অংশগ্ৰহণকাৰীসকলে গণতান্ত্ৰিক অধিকাৰ সাব্যস্ত কৰাৰ সংকল্প লোৱাৰ লগতে আনকো ভোটদানৰ বাবে উৎসাহিত কৰিব বুলি আশা প্ৰকাশ কৰে। নগাঁও জিলাতো আজি বিশ্ব জল দিৱসৰ কাৰ্যসূচীৰ সৈতে সংগতি ৰাখি ভোটদানৰ প্ৰতি সজাগতাৰ সৃষ্টি কৰে। এই উপলক্ষে নগাঁও জিলাৰ কেইবাখনো গাঁৱত পানী যোগান কেন্দ্ৰ চৌহদসমূহত সজাগতা কাৰ্যসূচী গ্ৰহণ কৰা হয়।

০০০০০

নিৰ্বাচন আয়োগে নিৰ্বাচনী প্ৰচাৰৰ ক্ষেত্ৰত কঠোৰ নিৰ্দেশনা জাৰি কৰিছে। বিশেষকৈ সামাজিক মাধ্যমৰ জৰিয়তে চলা প্ৰচাৰ আৰু ভুৱা বাতৰি ৰোধ কৰিবলৈ নিৰ্বাচন আয়োগে বিশেষ তৎপৰতা প্ৰদৰ্শন কৰিছে। আয়োগে স্পষ্ট কৰি দিছে যে কোনো ৰাজনৈতিক দল বা প্ৰাৰ্থীয়ে টি ভি, ৰেডিঅ', ই-পেপাৰ, বাল্ক এছ এম এছ আৰু কোনো সামাজিক মাধ্যমৰ জৰিয়তে বিজ্ঞাপন প্ৰকাশ কৰাৰ পূৰ্বে মিডিয়া চাৰ্টিফিকেচন এণ্ড মণিটৰিং কমিটী- এম চি এম চিৰ পৰা আগতীয়াকৈ অনুমতি লোৱাটো বাধ্যতামূলক। এই নিৰ্দেশ উলংঘা কৰিলে আইনগত ব্যৱস্থা গ্ৰহণ কৰা হ'ব বুলিও জানিবলৈ দিয়া হৈছে। বিধানসভা নিৰ্বাচনত প্ৰতিদ্বন্দ্বিতা কৰা প্ৰতিগৰাকী প্ৰাৰ্থীয়ে এতিয়াৰেপৰা মনোনয়ন দাখিল কৰাৰ সময়ত তেওঁলোকৰ ব্যৱহৃত প্ৰতিটো সামাজিক মাধ্যমৰ একাউণ্টৰ সঠিক তথ্য শপতনামাত উল্লেখ কৰিব লাগিব। প্ৰাৰ্থীসকলৰ অনলাইন কাৰ্যকলাপৰ ওপৰত নজৰ ৰখা আৰু ভুৱা প্ৰচাৰ বন্ধ কৰাৰ বাবে নিৰ্বাচন আয়োগে এই ব্যৱস্থা গ্ৰহণ কৰিছে। নিৰ্বাচনৰ সময়ত সামাজিক মাধ্যমত বিয়পি পৰা ভুৱা বাতৰি আৰু পেইড নিউজ ৰোধ কৰিবলৈ জিলা পৰ্যায়ত এম চি এম চি এই ২৪ ঘণ্টা চকু ৰাখিব।

০০০০০

তিনিচুকীয়া জিলাৰ জাগুনত কালি পুৱতি নিশা আৰক্ষীৰ কামাণ্ডো শিবিৰত লক্ষ্য কৰি দুষ্কৃতিকাৰীয়ে কৰা আক্ৰমণৰ ফলত কমেও পাঁচজন জোৱান আহত হয়। আহত জোৱান এজনৰ শৰীৰৰ বহু অংশ অগ্নিদগ্ধ হোৱা বুলি জানিব পৰা গৈছে। আৰক্ষীয়ে আক্ৰমণৰ প্ৰত্যুত্তৰত গুলী চালনা কৰাৰ ফলত কিছু সময় ধৰি গুলীয়াগুলী চলে। ঘটনাস্থলীত আৰক্ষী আৰু নিৰাপত্তাৰক্ষী উপস্থিত হৈ তদন্ত আৰম্ভ কৰে। নিষিদ্ধ ঘোষিত উগ্ৰপন্থী সংগঠন আলফা স্বাধীনে এই আক্ৰমণৰ দায়িত্ব স্বীকাৰ কৰিছে। পূৰ্বে সংগঠনটোৰ সদস্যৰ ওপৰত হোৱা আক্ৰমণৰ ঘটনাৰ প্ৰত্যুত্তৰ স্বৰূপে এই আক্ৰমণ কৰিছে বুলি সংগঠনটোৱে প্ৰকাশ কৰে। মুখ্যমন্ত্ৰী ড० হিমন্ত বিশ্ব শৰ্মাই এই আক্ৰমণৰ ঘটনাক কঠোৰ ভাষাৰে গৰিহণা দিছে। সাংবাদিকৰ আগত মুখ্যমন্ত্ৰীয়ে এইদৰে কয়-

(বাইট)

০০০০০

বিধানসভা নিৰ্বাচনৰ পৰিপ্ৰেক্ষিতত ৰাজ্যৰ প্ৰতিখন জিলা প্ৰশাসন আৰু আৰক্ষী প্ৰশাসনে আইন-শৃংখলা ৰক্ষাৰ ক্ষেত্ৰত কঠোৰ ব্যৱস্থা গ্ৰহণ কৰিছে। নিৰীক্ষণকাৰী দল আৰু ফ্লাইং স্কোৱাডে ৰাজ্যৰ বিভিন্ন ঠাইত তলাচী চলাই বুজন পৰিমাণৰ আপত্তিজনক সামগ্ৰী জব্দ কৰিছে। নগাঁও জিলা প্ৰশাসনে চলোৱা অভিযানত বুজন পৰিমাণৰ সুৰা আৰু সুৰা প্ৰস্তুত কৰা সামগ্ৰী জব্দ কৰা হয়। ভিন ভিন দলৰ দ্বাৰা চলোৱা অভিযানত

বৰহমপুৰ, ধিং, নগাঁও, বটদ্রবা আৰু ৰূপহীহাটৰ পৰা ভালেমান নিচায়ুক্ত সামগ্ৰী উদ্ধাৰ কৰা হয়। নগাঁও জিলাৰ আয়ুক্তই প্ৰকাশ কৰা মতে জিলাখনত নিৰ্বাচনী আচৰণবিধি কঠোৰভাৱে বলৱৎ কৰা হৈছে। নিৰীক্ষণকাৰী দল আৰু ফ্লাইং স্কোৱাডে ২৪ ঘণ্টাই তালাচী চলাই আছে। কোকৰাঝাৰত আজি ভোটদাতাৰ মাজত সজাগতা সৃষ্টিৰ বাবে দৈমালু আৰু চিখিৰি নামৰ দুটা শুভংকৰ মুকলি কৰে।

০০০০০

বিধানসভা নিৰ্বাচনৰ দিন চমু চাপি অহাৰ পৰিপ্ৰেক্ষিতত ৰাজনৈতিক দলসমূহৰ মাজত তৎপৰতা বৃদ্ধি পাইছে। ইতিমধ্যে কোনো কোনো দলে প্ৰচাৰ অভিযান আৰম্ভ কৰিছে। বিজেপিয়ে পৰহিলৈ আনুষ্ঠানিকভাৱে নিৰ্বাচনী প্ৰচাৰ আৰম্ভ কৰিব। নলবাৰী সমষ্টিৰ বিজেপি প্ৰাৰ্থী জয়ন্ত মল্ল বৰুৱাই আজি বৰপেটা বিধানসভা সমষ্টিৰ বিজেপি আৰু অসম গণ পৰিষদৰ নেতাকৰ্মীসকলৰ এখন যৌথ নিৰ্বাচনী সভাত অংশগ্ৰহণ কৰে। এই সভাৰ জৰিয়তে দুয়োটা দলৰ কৰ্মকৰ্তাসকলক ঐক্যবদ্ধভাৱে নিৰ্বাচনত অৱতীৰ্ণ হ'বলৈ আহ্বান জনোৱা হয়। বাক্সাৰ মুছলপুৰৰ জিলা বিজেপি কাৰ্যালয়ত আজি এন ডি এ সমৰ্থিত প্ৰাৰ্থীক লৈ বিজেপি আৰু বি পি এফৰ এখন যুটীয়া সংবাদমেল অনুষ্ঠিত হয়।

০০০০০

সমাপ্ত